

- *Likwidazzjoni ta' danni għal debilita` fiżika*
- *likwidazzjoni ta' lucrum cessans meta vittma tkun mara tad-dar meta seħħ l-inċident u wara ssib impjeg*
 - *Art. 1045 tal-Kodiċi Ċivili*
- *In illiquidis non fit mora: ir-regola u l-eċċezzjonijiet*



FIL-PRIM'AWLA TAL-QORTI ĊIVILI

IMHALLEF

ONOR. GRAZIO MERCIECA LL.D.

ILLUM, 18 ta' Frar, 2020.

Rikors Ġuramentat Nru. 774/14 GM

Mariella Vidal (ID 350974M)

vs

Micaela Cassar (ID 171193M)

Il-Qorti,

Rat li permezz tar-Rikors Ġuramentat tagħha, l-attriċi wara li ppremettiet illi:

1. Fid-29 ta' Lulju 2012 għal tal-5.30pm seħħ inċident stradali fi Triq il-Mosta, Lija bejn il-vettura bin-numru ta' registrazzjoni SWT-074 misjuqa

minnha, u l-vettura bin-numru ta' registrazzjoni GBJ-725 misjuqa mill-konvenuta.

2. L-incident seħħ minħabba li l-konvenuta kienet qed isuq il-vettura tagħha b'velocita` qawwija, tilfet il-kontroll u qabżet fil-karregġjata tagħha u nvadjet l-karregġjata opposta li fiha kienet qed isuq l-attriċi. Jirriżulta li l-konvenuta kien qed isuq il-vettura tagħha b'imprudenza kbira, b'mod bla kont, perikoluż u traskurat, b'imperizja u b'nuqqas shiħ ta' osservanza tar-regolamenti tat-traffiku fejn ukoll naqset milli *żzomm a proper look out*, b'mod li b'konsegwenza tal-ħabta, farrket il-vettura tar-rikorrenti u kkaġunat griehi serji lill-attriċi. Għalhekk dan l-incident seħħ unikament tort tal-istess konvenuta.
3. B'konsegwenza ta' dan l-incident l-attriċi sfat debilitata serjament u permanentement, u dan skont ma jirriżulta miċ-ċertifikat mediku rilaxxjat mill-konsulent ortopediku Mr Jason Zammit, li qed jigi anness u mmarkat bħala Dok JZ1, u r-rikorrenti sofriet ukoll danni fil-vettura tagħha li dwarhom ġiet kumpensata mill-assikurazzjoni tagħha, stante li kienet assikurata fuq bażi *fully comprehensive*.
4. Minkejja li l-konvenuta ġiet interpellata sabiex tersaq għal-likwidazzjoni u hlas tad-danni kollha kkaġunati lill-attriċi f'dan l-incident stradali hija baqgħet inadempjenti.

Talbet lil din il-Qorti sabiex:

1. Tiddikjara li l-konvenuta hija unikament responsabbli għall-incident stradali li seħħ fid-29 ta' Lulju 2012 għall-ħabta ta' 5.30pm fi Triq il-Mosta, Lija bejn vettura bin-numru tar-registrazzjoni SWT-074 misjuqa

ml-attriċi, u l-vettura bin-numru ta' reġistrazzjoni GBJ-726 misjuqa mill-konvenuta, u dan għar-raġunijiet premessi fit-tieni paragrafu ta' dan ir-rikors ġuramentat;

2. Tillikwida d-danni sofferti mill-attriċi b'konsegwenza ta' dan l-inċident stradali u l-korriment konsegwenzjali, u dana okkorendo bl-opra ta' periti nominandi;
3. Tikkundanna lill-konvenuta sabiex tħallas lill-attriċi d-danni kollha hekk likwidati.

Bl-ispejjeż kompriżi dawk tal-ittra uffiċjali tal-25 ta' Lulju 2014, annessa u mmarkata bħala Dok IF, u bl-imġaxxijiet dekorribbli mid-data tal-istess ittra uffiċċjali, kif ukoll bl-ispejjeż tal-ittra uffiċċjali li giet ipprezentata kontestwalment kontra l-assikurazzjoni tal-konvenuta;

Rat li permezz tar-Risposta Ġuramentata ipprezentata l-konvenuta eċċepiet illi:-

L-attriċi trid tipprowa illi:

1. L-eċċipjenti hija l-legittima kontradittrici għal dak li għandu x'jaqsam mat-talbiet attriċi;
2. L-eċċipjenti hija responsabbli għall-ħlas tad-danni allegatament sofferti minnha fl-inċident stradali li seħħ fid-29 ta' Lulju 2012 għall-ħabta tal-5.30pm ċitat mill-attriċi fir-rikors ġuramentat promoter tal-kawża odjerna.

3. L-eccipjenti hija responsabbli għall-inċident stradali li seħh fid-29 ta' Lulju 2012 għall-ħabta tal-5.30pm ċitat mill-attriċi fir-rikors ġuramentat promoter tal-kawża odjerna.
4. L-allegata debilita`, anke s-serjeta` tagħha, li allegatament soffriet u li din kienet kawża biss tal-inċident awtomobilistiku in kwistjoni.
5. Id-danni kollha allegatament sofferti minnha.

Rat id-degriet tagħha tas-26 ta' Novembru 2018 li bih ħatret lill-esperti mediċi Dr Marilyn Casha u lil Mr Massimo Abela sabiex flimkien jistabilixxu r-rata ta' diżabilita` fiżika globali li soffriet Mariella Vidal kawża tal-inċident awtomobilistiku in kwistjoni;

Rat il-verbal tat-2 ta' April 2019 fejn il-Qorti rrevokat l-inkarigu ta' Mr Massimo Abela u ssostitwitu b'Mr Ivan Esposito bl-istess inkarigu mogħti lilu;

Rat ir-rapporti ppreżentati u maħlufin mill-esperti mediċi Dr Marilyn Casha u Mr Ivan Esposito fid-19 ta' Diċembru 2019;

Semgħet ix-xhieda mressqa mill-partijiet;

Rat in-Noti ta' Sottomissjonijiet tal-partijiet;

Rat l-atti kollha l-oħra tal-kawża;

Ikkunsidrat:

Responsabilita` tal-inċident

Illi l-inċident seħħ fi Triq il-Mosta, ftit 'il fuq miċ-ċimiterju ta' Ħal Lija, fid-29 ta' Lulju 2012 bejn l-attriċi u l-konvenuta. Meta l-Pulizija marru fuq il-post u hadu l-ewwel stqarrija tal-partijiet, il-konvenuta stqarret illi kienet qed issuq direzzjoni minn Birkirkara lejn il-Mosta meta tilfet il-kontroll tal-vettura tagħha u spiċċat fuq in-naħa l-oħra tat-triq b'konsegwenza li ħabtet mal-vettura SWT074 misjuqa mill-attriċi. L-attriċi kienet ġejja mid-direzzjoni opposta u ċjoe` mill-Mosta lejn Birkirkara;¹ kienet għadha kemm ħarget mill-pompa tal-petrol fi Triq il-Mosta meta rat il-vettura tal-konvenuta ġejja lejha mill-karreġġjata l-oħra u kienet qed isserrep. L-attriċi waqfet iżda l-konvenuta xorta baqgħet diehla go fiha u bid-daqqa sabbtet il-vettura tal-attriċi mal-ħajt. Il-bieba tal-vettura tal-attriċi ma setgħetx tinfetaħ u għalhekk inħarget mit-tieqa bl-għajjnuna ta' xi nies preżenti. Irrizulta illi l-konvenuta kien ilha biss xahrejn li gabet il-liċenzja tas-sewqan;

Illi kienet il-konvenuta stess illi fetħet *claim* mal-kumpanija assikurattriċi tagħha u mill-investigazzjoni illi għamlet il-kumpanija gie konkluz illi Cassar kellha tort u aċċettaw ir-responsabilita` ta' dan l-inċident;

Illi huwa evidenti illi l-konvenuta għal xi raġuni tilfet il-kontroll tal-vettura tagħha u konsegwentament ħarget mill-karreġġjata tagħha biex spiċċat ħabtet mal-vettura tal-attriċi. Għalhekk ivvjolat ir-*rule of the road* li żżomm fuq ix-xellug tat-triq. Filwaqt li l-ksur tar-regolamenti tat-traffiku ma jsarrafx awtomatikament u dejjem f'att ta' negligenza u, għall-kuntrarju, il-fatt waħdu li sewwieq ikun fuq sajdu ma jfissirx bilfors li ma jkunx negligenti fis-sewqan tiegħu; jitqies, mal-ewwel daqqa t'għajn, li min ikun qiegħed isuq fuq in-naħa l-

¹ Ara Rapport tal-Pulizija a fol 32.

ħażina tat-triq ikun negligenti. Skont **Andrew Dewar Gibb**² – awtur klassiku f' materja ta' sewqan ta' vetturi bil-mutur:

*“Generally speaking, when an accident occurs the motorist whose car is on the wrong side of the road is usually responsible for the damage sustained by a pedestrian or by one whose vehicle was travelling on the proper side unless the violation of the rule of the road was not the proximate cause of the accident or unless some valid excuse is given for such violation. The reason for this is that one travelling on the wrong side of the road is held to a higher degree of care than if he were following the proper course, **and a prima facie case is made out when the violation is proved**”*;

Illi l-konvenuta għażlet li ma tagħtix il-verżjoni tagħha lil din il-Qorti dwar kif seħħ l-incident. Għalhekk żgur li m'għelbitx il-preżunzjoni ta' responsabilita` li hemm kontriha. Mhux biss imma. Hija mhux talli marret għal fuq in-naħa l-ħażina tat-triq, imma hi u tagħmel dan bdiet isserrep min-naħa għall-oħra tat-triq. Sinjal ċar li kienet tilfet il-kontroll tal-vettura. Indizju ieħor, dan, ta' negligenza jekk mhux ukoll ta' sewqan bla kont. Fin-nota ta' sottomissjonijiet aħħarija tagħha, hija ssem bħala skużi l-eta` tenera tagħha kif ukoll li kellha x-xemx f'għajnejha. Jekk xejn, iżda, dawn il-fatturi jimmilitaw kontriha u mhux favuriha. L-eta` tenera tippona għal nuqqas ta' esperjenza u ta' kapaċita` fis-sewqan. Ix-xemx ma semmithiex fir-risposta ġuramentata tagħha u lanqas tisemma' fil-verżjoni li tat *a tempo vergine* lill-pulizija (fol 34). Għalhekk mhix ippruvata. Anke kieku kienet ippruvata, ma kinitx teżonera lill-konvenuta. Min ikollu x-xemx f'għajnejh irid jeżerċita kura saħansitra ikbar fis-sewqan. Min-naħa l-oħra, l-ebda ksur tar-regolamenti; l-ebda imperizja u l-ebda negligenza ma giet

² The Trial of Motor Car Accident Cases, 2 ed., London, 1938, Sec. 33

³ Chaplin v Hawes (1828) 3 C. & P. 554

ippruvata da parti tal-attriċi. Għalhekk il-Qorti hija moralment konvinta li l-konvenuta li għandha tinzamm unikament responsabbli għall-incident;

Likwidazzjoni tad-danni

Damnum Emergens

Illi għal dak li jirrigwarda id-*damnum emergens* l-attriċi pprezentat għadd ta' rċevuti li jikkonsistu f'xiri ta' mediċini, trasport, tobba, sptarijiet u servizzi ta' għajjnuna domestika għall-valur totali ta' €4,165.33. Għalkemm ma pprezentat l-ebda irċevuti fiskali għas-servizz tal-għajjnuna domestika, huwa verosimili illi tassew utilizzat din l-għajjnuna minhabba l-kundizzjoni li sabet ruħha fiha speċjalment meta għamlet xhur ma tistax tniżżel sieqha x-xellugija mal-art u lanqas setgħet titfa' piż fuq saqajha. Sussegwentament kellha tibqa' tuża' l-krozzi għal xhur twal u għalhekk huwa raġunat illi ma setgħetx tagħmel ċertu faċendi tad-dar ta' strapazz minhabba l-incident. Apparti minn hekk il-prezz hu wieħed raġonevoli għall-aħħar tenut kont tas-sieghat ta' xogħol tal-fattiga;

Għalhekk taht dan ir-ras ta' danni, tirriżulta dovuta s-somma ta' **€4,165.33**;

Lucrum Cessans:

Illi huwa ndikuss illi f'każijiet konsimili l-prinċipju konsegwit hu dak tar-*restitutio in integrum*, fis-sens illi "l-iskop tal-ħlas tad-danni huwa dak li terġa' tpoġġi lil min ikun soffrihom fil-pożizzjoni daqs li kieku huwa ma għalu xejn. Naturalment huwa ferm iktar faċli li ssir il-prova tad-danni emergenti, iktar u iktar dawkli jkunu diġa` seħhew sakemm l-attur iressaq il-provi tiegħu, milli dawk

futuri, fosthom it-telf ta' qliegh previst. Fi kliem l-awtur **Giovanni Visintini** ⁴ kiteb hekk dwar il-likwidazzjoni tad-danni:-“*In definitiva, il danno puo' sempre atteggiarsi come danno emergente e come lucro cessante e l'unica differenza tra I due elementi dal danno sta nella maggiore difficolta' di prova inerente al lucro cessante, con il risultato che questa figura di danno si prestera' piu' facilmente ad essere soggetta ad una valutazione equitativa*” (pagna 512);

Illi mill-provi jirrizulta li l-attrici bdiet taħdem xi żmien wara l-inċident minkejja l-ġriehi li ġarrbet. Il-konvenuta, fin-nota ta' sottomissjonijiet aħharija tagħha, tistieden lil din il-Qorti tinjora l-ġurisprudenza li takkorda danni għal telf ta' qliegh futur meta fil-fatt is-sinistrat ikollu mpjieg. Tabilhaqq, il-kunċett ta' *lucrum cessans* hu suppost relatat mat-telf ta' qliegh li d-debilita' ġġib fuq id-danneġġjat. Tant hu hekk li l-Artikolu 1045 tal-Kodici Civili (Kap. 16) jipprovdi li d-danneġġjat għandu d-dritt li jirkupra wkoll “**it-telf ta' qliegh** li tbat i 'l quddiem minhabba inkapaċita' għal dejjem, totali jew parzjali, li dak l-egħmil seta' jġib”;

Illi huwa minnu li madankollu l-Qrati qegħdin xorta jakkordaw danni *lucrum cessans* fejn l-attur ikun kompla jaħdem u jidher biċ-ċar li matul iż-żmien din l-interpretazzjoni twessgħet, fis-sens li dawn it-tip ta' danni jinghataw **anke fejn id-danneġġat jibqa' fl-istess impjieg li kellu qabel l-inċident**. Hekk per eżempju ġara fil-kawża fl-ismijiet **Edgar Gatt vs Oliver Theuma** deċiża mill-Qorti tal-Appell fis-27 ta' April 1987 (Kollez. LXXI.ii.135 fejn il-Qorti ssottolinejat li “dik id-diżabilita' permanenti **tista' dejjem tkun ta' xkiel għalih fil-futur li jimmiljora l-pożizzjoni finanzjarja tiegħu**, u kwindi għal din ir-raġuni huwa intitolat għad-danni li jista' jsofri bhala konsegwenza tagħha”. F'dan is-sens ukoll hi sentenza mogħtija mill-Qorti tal-Appell fil-kawża **Michael Balzan vs Lawrence Ciantar** noe deċiża fis-17 ta' Frar 2006. L-istess gara fil-

⁴ Trattato Breve della Responsabilita' Civile, Cedam 1996

kawża fl-ismijiet **Darren Sammut vs Eric Zammit** deciza fit-3 ta' Dicembru 2004 fejn saħansitra l-attur sab impjeg (fi żmien l-incident kien għadu qiegħed jistudja) u ma kienx mistenni li d-debilta` tizzied fil-futur. F'dik il-kawża l-Qorti rriduciet l-ammont ta' danni likwidati mill-ewwel Qorti meħud in konsiderazzjoni ta' dawn il-fatti u ma kkumpensatx lid-dannegġjat għall-perjodu kollu tal-ħajja lavorattiva tiegħu. Il-Qrati tagħna addottaw dawn il-principji bi tħaddim qawwi tal-principju tal-ekwita`. Il-liġi tagħna diġa` ma tagħti l-ebda kumpens għad-danni morali f'każijiet bħal dawn u ċioe` ma tagħti l-ebda kumpens għall-uġiegh u skumditajiet li min isofri debilita` permanenti neċessarjament jgħaddi minnhom. Lanqas tipprospetta kumpens għal dak li jirrigwarda n-nuqqas tal-kwalita` ta' ħajja li min ikollu debilita` permanenti neċessarjament ikollu jgħaddi minnha. B'hekk il-Qorti tkun qiegħda twettaq ingustizzja fir-rigward tal-appellat jekk ma' tatihx kumpens adegwat għad-dannu li sofra". Każijiet oħra huma **Susan Davies et vs Anthony Galea** deciza mill-Prim'Awla tal-Qorti Civili (Imħallef Noel Arrigo) fl-10 ta' Ottubru 1997 u Joseph Caruana vs Joseph Gafa deciza fid-29 ta' Mejju 1998 mill-istess Qorti, fejn ukoll intlaqgħet talba għall-hlas ta' danni minkejja illi d-dannegġjat kien komplab'xogħolu. F'dawn iż-żewġ sentenzi l-Qorti esprimiet il-perplessita` tagħha dwar dak li jingħad fil-liġi u l-interpretazzjoni li kienet qegħda tingħata mill-Qrati u ma naqsitx milli tikkritika s-sistema li kienet qegħda tiġi addottata, u waslet għall-konkluzjoni li "fl-iżvilupp preżenti tal-ġurisprudenza tagħna huwa forsi neċessarju li l-bżonn ta' ċertezza u nuqqas ta' ambigwita' jimponu teorija li tesigi li kull tip ta' disabilita` permanenti twassal għat-telf futur fil-proporzjon tal-persentaġġ tagħha";

Illi filwaqt li din il-Qorti mhix marbuta bid-dottrina tal-precedent, ma tħossx li hemm raġuni impellenti sabiex tiddiskosta ruħha mill-ġurisprudenza anterjuri, anke għaliex xorta waħda tista' tirpoża d-deciżjoni tagħha entro l-parametri artifiċjali posti mil-liġi tagħna f'dan ir-rigward. Parametri li mhux tassew iwasslu

dejjem għar-*restitutio in integrum*. Dan għaliex, għalkemm il-grad ta' inkapaċità fiżika mhux bilfors jikkorrispondi għall-istess grad ta' inkapaċità industrijali, ossia l-kapaċità li wieħed jaqla' l-flus jew b'xi mod ieħor iżid gidu permezz tal-hidma lavorativa – eżempju klassiku huwa l-pjanista li jitlef sebgħajh iż-żgħir ta' idu x-xellugija imqabbel ma' bajjad li jitlef l-istess sebgħa u jkun *right-handed* b'mod li din it-telf xejn ma tfixklu f'xogħlu – b'mod ġenerali jista' jingħad li ż-żewġ forom ta' inkapaċità jikkorrispondu jew almenu jqarrbu lil xulxin. Ċertament ma jistax jingħad fil-każ preżenti, li ma għarax li l-inkapaċità fiżika tal-attriċi naqqsitilha b'mod korrispondenti l-kapaċità li taħdem u taqla' l-ghixien tagħha;

Illi l-attriċi mad-daqqa hasset qtugħ ta' nifs, uġiġh fid-dirgħajn u riġlejn, u hareġ id-demmm minn l-irkupptejn. Ittiehdet permezz ta' ambulanza lejn Mater Dei fejn wara analiżi klinika u radjoloġika instab li kellha ksur fil-polz tax-xellug, ksur fl-għarqub tax-xellug, ksur fis-sebgħa iż-żgħir tas-sieq il-leminija, laċerazzjoni fiż-żewġt irrkopptejn u tbengil fil-parti ta' quddiem tas-sider. L-attriċi inżammet l-isptar għal aktar kura u ġiet operata fis-sieq tax-xellug la darba niżżlet in-nefha fejn tpoġġiet pjanċa tal-metall. Il-ksur fil-polz ġie trattat fil-ġibs. Damet l-isptar għal għaxart ijiem;

Illi m'hemmx dubju li l-inċident tat-traffiku kellu mpatt negattiv fuq il-ħajja tal-attriċi. Għall-bidu kellha tuża' sigġu tar-roti għal erba' xhur peress li l-polz tax-xellug kien miksuri u għalhekk ma setgħetx tuża l-krozzi. Wara użat il-krozzi sa Jannar 2013. Kienet tattendi fiżjoterapija iżda wara ċertu żmien il-fiżjoterapista tagħha Josef Pace waqqaf it-terapija għax ma baqax ikun hemm progress u ġiet riferuta għal *hydro therapy* biex l-għawm ikun jista' jgħinha;

Illi l-pjanċa fl-għadma tal-għaksa tax-xellug kellha titneħħa sentejn wara minħabba l-uġiġh. L-attriċi għadha thoss uġiġh fil-parti ta' wara tal-għaksa tax-xellug, tbatu minn nefħa fis-sieq tax-xellug, uġiġh matul il-lejl, tbatu biex titla' u tinzel it-taraġ ukoll meta tiġi għat-telgħa. Ma tistax timxi fit-tul minħabba uġiġh li jwaqqafha. Kienet thobb timxi u tiġri iżda kellha twaqqaf kollox. Issa tuża l-għawm bħala eżerċizzju. L-uġiġh huwa kontinwu u jkolha tieħu hafna pilloli biex tnaqqas l-uġiġh speċjalment bil-lejl. L-attriċi għadha zzappap;

Illi appartu dan kollu, meta seħħ l-inċident, ulied l-attriċi kienu għadhom żgħar bl-eta` ta' seba' snin u disa' snin u kellhom bżonn attenzjoni kontinwa u għalhekk inħolqilha nkonvenjent kbir dwar kif se tieħu ħsieb lil uliedha tenut kont illi kien fix-xhur tas-Sajf u ma kellhomx skola;

Rata ta' diżabilita`

Illi jmiss li l-Qorti tistabbilixxi l-persentaġġ ta' diżabilita` li ssofri l-vittma bħala konsegwenza tal-inċident. L-attriċi pprezentat rapport *ex parte* redatt minn Mr Jason Zammit⁵ fejn ikkonstata illi l-attriċi kien għadha tbatu minn uġieġh fl-għarqub sieqha x-xellugija u jista' jkun li fil-futur ikollha bżonn ta' ntervent kirurgiku jissejjaħ *hind foot fusion*. Jiddubita kemm l-attriċi tista' terġa' tiġi timxi normali minħabba l-kundizzjoni tal-ksur li kellha. L-operazzjoni li semma' tnaqqas l-uġieġh imma hemm 80% ċans li tibqa' zzappap meta timxi. Huwa kkalkula rata ta' diżabilita` ta' 20%;

Illi l-espert ortopediku mqabba minn din il-Qorti, Mr Ivan Esposito niżżel fir-rapport tiegħu⁶ illi l-attriċi dahlet għall-vista timxi zzappap. Konsegwenza tal-inċident in kwistjoni kellha ksur fl-għadma tal-*calcaneum* fuq in-naħa tax-xellug

⁵ Fol 5.

⁶ Fol 261.

u għadha tbatu minn sintomi serji li jaffettwaw il-ħajja normali u l-kwalita` tal-ħajja tagħha għax qed iżommuha lura milli tagħmel attivitajiet li kienet kapaci tagħmel qabel. Irrimarka ukoll illi minħabba n-natura ta' ksur li garrbet, hemm possibilita` kbira li jkollha tagħmel operazzjoni ta' *fusion* fis-sieq tax-xellug sabiex wiehed ikun jista' jikkontrolla l-uġiġh. Attribwixxa diżabilita` permanenti ta' 20%;

Illi il-Qorti ħatret ukoll lil Dr Marilyn Casha bħala espert mediku li hija konsulent fl-*Interventional Pain Management*. Dr Casha ikkonstatat illi hemm '*secondary to severe nerve damage along the left lateral malleolus. Pain following trauma to the ankle is notoriously difficult to treat in view of the rich nerve supply around the area. The severity of the pain will undoubtedly be a major hindrance for this lady in her ability to conduct her activities of daily living*'⁷. Minħabba l-uġiġh li qed issoffri minnu l-attriċi, Dr Casha attribwixxiet rata ta' diżabilita` ta' 20%;

Meta ħatret il-periti mediċi, din il-Qorti, permezz tal-provvediment tas-26 ta' Novembru 2018 (fol 231), ħatritom sabiex "flimkien jistabilixxu r-rata ta' diżabilita` fiżika **globali** li sofriet Mariella Vidal kawża tal-inċident awtomobilistiku tad-29 ta' Lulju 2012". Għalhekk id-diżabilita` ta' 20% li jirreferu għaliha t-esperti mqabbdin minnha – kif ukoll l-espert *ex parte* mqabbad mill-attriċi stess - hi dik globali, u mhux ristretta għal xi parti jew xi funzjoni partikolari tal-ġisem. Għalhekk mhux il-każ li jiġi applikat il-*weighted average*, kif tippretendi l-attriċi fin-nota ta' sottomissjonijiet tagħha. Għalhekk din il-Qorti se tadopera dan il-persentaġġ ta' diżabilita`.

Multiplier

⁷ Fol 269.

Illi, qabel ma l-Qorti tgħaddi biex tillikwida s-somma ta' danni li għandha tingħata lill-attriċi huwa meħtieġ li jiġi mistharreg il-kejl li sejjer jittiehed dwar il-gejjieni li fuqu t-talba tal-attriċi qegħda tinbena. Il-kwestjoni tal-*multiplier* li normalment jintuża bħala mezz biex it-telf ta' qligħ li jingħata l-attriċi jiġi kalkolat hija waħda li dwarha l-Qorti tagħna f'dawn l-aħħar żminijiet flew sewwa;

Fil-każ preżenti, jidher li l-attriċi fiż-żmien tal-inċident kellha disgħa u tletin (39) sena. Tenut kont taç-*chances of life* tal-ħajja lavorattiva, din il-Qorti se taddotta *multiplier* ta' 20 sena⁸;

Paga

Illi rigwardanti l-introjtu tagħha, l-attriċi pprezentat biss kopja tal-FS3 għas-sena 2008 b'introjtu ta' €15,303 u għas-sena 2016 b'introjtu ta' €18,453.48 u ma pprezentat l-ebda prova dwar l-introjtu tagħha fiż-żmien tal-inċident (2012). Waqt li kien qiegħed isirilha l-kontro-eżami, mistqosja x'tip ta' mpjieġ kellha meta seħħ l-inċident, hija kienet evasiva u stqarret li ma tiftakarx. Meta d-difensur tal-konvenuta ppressha aktar, stqarret li kienet mara tad-dar. Apparti minn hekk fuq il-polza t'assikurazzjoni, l-attriċi tat informazzjoni illi hija mara tad-dar⁹;

Illi meta l-vittma ta' nċident ma tkunx taħdem bi qligħ fiż-żmien li l-inċident iseħħ, il-prattika hi li jingħata valur għax-xogħol tad-dar li hija tkun tagħmel u li dan il-valur jintrabat minn tal-anqas mal-paga minima li tkun tgħodd għal dak iż-żmien.¹⁰ Fil-każ in eżami, wara l-inċident, l-attriċi bdiet taħdem u għalhekk kellha ntrojtu ogħla minn dak tal-paga minima. Din il-Qorti se tieħu in

⁸ Ara tabella ndikattiva fil-kawża Anthony Azzopardi u ibnu Dominic Azzopardi v Awtorita' dwar it-Trasport ta' Malta – P.A - 8.03.2012.

⁹ Borg pro et noe –vs- Muscat, Prim' Awla, Qorti Civili, 09.01.1973

¹⁰ 8.03.2012. 8 P.A. 30.11.2001 fil-kawża fl-ismijiet Emanuel Schembri v David Tanti.

konsiderazzjoni dan il-fatt kif xieraq. Għaldaqstant ser tiġi kkalkolta il-paga minima mis-sena tal-incident (2012) sakemm bdiet taħdem (2016):

Paga minima fl-2012 – €158.11¹¹ fil-ġimgħa ammontanti għal €8,221.72

Paga minima fl-2013 – €162.19¹² fil-ġimgħa ammontanti għal €8,433.88

Paga minima fl-2014 – €165.68¹³ fil-ġimgħa ammontanti għal €8,615.36

Paga minima fl-2015 – €166.26¹⁴ fil-ġimgħa ammontanti għal €8,645.52

Total – €33,916.48

Illi mill-kopja tal-FS3 esebita¹⁵ jirrizulta li l-attrici fis-sena 2016 kellha dhul gross ta' €18,453.48 u dhul nett ta' €15,426.12. Din il-paga trid tiġi agġustata għall-gholi tal-ħajja għall-perjodu rimanenti tal-*multiplier*¹⁶ (16-il sena). Is-salarju tal-attrici irid jiġi agġustat ukoll skont ir-rata tal-inflazzjoni¹⁷, li bħala medja f'dawn l-aħħar ħames snin kienet ta' 1.18% fis-sena¹⁸ sabiex it-telf futur tal-attrici qiegħed jiġi kkalkulat fuq is-salarju medju tagħha agġustat għall-gholi tal-ħajja ta' €15,426.12 + €18,339 / 2 = €16,883. Hu dan l-ammont ta' salarju bażiku li l-Qorti ser tieħu għall-fini tal-komputazzjoni li trid tagħmel.

¹¹ S.L 452.71 - National Minimum Wage National Standard Order.

¹² Ibid

¹³ Ibid

¹⁴ Ibid

¹⁵ Fol 161.

¹⁶ Fid-deċiżjoni mogħtija minn din il-Qorti diversament preseduta fl-ismijiet Emanuel Zahra vs. Patrick Vassallo, mogħtija fil-15 ta' Ottubru, 2003, il-Qorti qalet hekk dwar il-kuncett tal-*multiplier*: "Fil-kalkolu tal-*multiplier* wieħed irid jieħu in konsiderazzjoni mhux il-life expectancy tad-decujus, iżda l-ħajja lavorattiva tiegħu, in-natura u s-saħħa tiegħu, li tista' tvarja minn bniedem għal bniedem minħabba dawk iċ-ċirkostanzi li jissejhu the 'chances and changes of life'. Wieħed irid jeżamina l-earning capacity tal-individwu, rigward tal-mard kif kontroblanċjat mill-istat ta' saħħa tad-diżgrazzjat. Illi għalhekk il-*multiplier* m'għandux ikun bażat fuq l-aspettattiva tal-ħajja in generali tad-danneġġat, iżda fuq l-aspettattiva lavorattiva tiegħu u għandu jieħu in kunsiderazzjoni taċ-chances and changes of life."

¹⁷ F'sentenza mogħtija minn din il-Qorti kif diversament preseduta fid-19.05.2000 fl-ismijiet Joseph Galea vs. Charles Fenech pro et noe, il-Qorti stabbiliet illi, "meta d-danni jirrapreżentaw kumpens għal telf futur, il-Qorti trid tieħu in konsiderazzjoni l-effetti li l-inflazzjoni jkollha fuq l-introjtu perċepit fid-data tal-incident proġettat fuq firxa ta' snin magħzula bħala l-*multiplier*."

¹⁸ Bħala rata ta' inflazzjoni annwali qed tittiehed ir-rata ta' 1.18%, ir-rata medja tal-inflazzjoni f'dawn l-aħħar 5 snin skont in-National Statistics Office {1.10%(2015) + 0.64%(2016) + 1.37%(2017) + 1.16%(2018) + 1.64%(2019) ÷ 5 = 0.96%}.

Lump Sum Payment

Illi kif diga` ngħad minn din l-istess Qorti f`sentenzi oħra:

“Illi l-Qorti mhix sejra, kif soltu jsir, tagħmel tnaqqis minhabba li qiegħda tingħata *lump sum*. Tnaqqis bħal dan kien jagħmel sens sa ftit tas-snin ilu meta l-banek kummerċjali kienu jagħtu sa madwar 5% għal depożiti fissi. Li kien ifisser li f`ċerti każijiet, il-vittma kienet tieħu permezz tal-imghax, somma ekwivalenti għall-paga li kien ikollha li kieku ma seħx l-incident; u fl-aħħar mill-aħħar tibqa` bis-somma kapitali f`idejha. Dan iżda mhux il-każ fiż-żminijiet tal-lum, fejn l-imghax huwa prattikament negligibbli, u l-kapital ikollu “jittiekel”; fi kliem ieħor jiġi kkunsmat.” Iktar u iktar billi issa għaddew kważi tmien snin mid-data tal-incident¹⁹;

Illi abbażi tas-suespost, il-*lucrum cessans* għandu jiġi kkalkolat bil-mod segwenti:

Paga minima mill-2012 -2015 = €33,916.48;

Paga mill-2016 sal-eta` tal-irtirar = €16,883 x *multiplier* ta` 16-il sena x 20% diżabilita` = €54,026;

Illi in vista tal-elenku indikat fil-paragrafu preċedenti, l-ammont ta` danni relattiv għall-*lucrum cessans* hu hekk stabbilit fl-ammont ta` **€87,942.48** flimkien mal-ammont ta` **€4,165.33** bħala *damnum emergens* ;

¹⁹ Trevor Grech v Lawrence Agius – Qorti Ċivili, Prim`Awla, 17.10.2018.

Data tal-bidu tad-dekorriment tal-imghax

Illi fin-nota ta' sottomissjonijiet tagħha, l-attriċi tippretendi li flimkien mas-somma likwidanda, kellu jiddekorri l-imghax sa mill-25 ta' Lulu 2014 – data tal-(prezentata tal-) ittra ufficċjali, u dan abbażi ta' ġurisprudenza estensiva minnha ċċitata. Dwar dan il-punt tad-*dies a quo* tad-dekorrenza tal-imghax, sfortunatament, il-konvenuta hija siekta għal kollox fin-nota ta' sottomissjonijiet responsiva tagħha. Permezz tar-rikors promotur tagħha, l-attriċi talbet il-likwidazzjoni tad-danni. Ma ndikat l-ebda ammont fiss, anke jekk kontestwalment mar-Rikors Ġuramentat esebiet l-ittra ufficċjali in kwistjoni imnejn jirriżulta li talbet (bla preġudizzju) is-somma fissa ta' €77,112; konsistenti f'€3,060.48 għal *damnum emergens* u €91,800 għal *lucrum cessans*, ibbażata fuq ir-rata ta' 20% stabbilita mill-espert mediku minnha mqabbad. Jidher mill-ġurisprudenza ċċitata mill-attriċi, li hija qed tippretendi li huwa l-każ li ssir eċċezzjoni għall-prinċipju ta' *in illiquidis non fit mora*;

Illi l-liġi tagħna ma titkellimx espressament dwar dan il-prinċipju. B'danakollu, skont l-**Art. 1139 tal-Kodiċi Ċivili** (Kap 12), “jekk l-obbligazzjoni jkollha biss bħala oġġett **il-hlas ta' somma determinata**”²⁰ jiskattaw id-danni fil-forma ta' imghax meqjus bit-8% fis-sena. Minn qari ta' din id-disposizzjoni tal-liġi jista' jiġi korrettement argumentat, *a contrario sensu*, li l-imghax ma jiskattax jekk ma jkunx hemm somma determinata, kif ikun il-każ meta s-somma tkun jinhtieg li tiġi likwidata. ^[1]_[SEP]“Ammont likwidu jew ammont illikwidu huma espressjonijiet ekwivalenti għal ammont determinat jew ammont indeterminat”²¹.

Illi jekk ammont hux determinat jew illikwidu huwa dejjem riferibbli għall-

²⁰ l-enfasi ġiet miżjuda mill-Qorti

²¹ **Anthony Mercieca vs In-Nobbli Salvino Testaferrata Moroni Viani et** (16 ta' Dicembru, 1991):

pretensjoni avanzata fit-talba tal-attur. Huwa l-attur li jiffissa t-termini tal-pretensjoni tiegħu u huwa jagħzel jekk jitlobx ammont minnu determinat jew jitlob ammont indeterminat li għandu jigi determinat mill-Qorti²².

Illi *r-ratio* tal-massima *in illiquidis non fit mora* jew fi kliem ieħor *in illiquidis mora non contrahitur, mora non committitur in illiquidis et incertis* huwa li *non potest improbus videri, qui ignorant quantum solvere debeat*: çjoe` “jekk l-ammont ma jkunx likwidu d-debitur ma jkunx jaf kemm għandu jhallas u minhabba f’hemm ma jkunx jista’ jhallas u għalhekk ma jkunx moruż fil-pagament. Dan il-principju huwa konsegwenza naturali tal-fatt li qabel dik il-likwidazzjoni u approvazzjoni d-debitur ma jistax jinghad li jkun kostitwit *in mora*”²³ għaliex ma jkunx jaf kemm għandu jagħti. Dan il-principju gie enunzjat minn parti mid-dottrina Taljana²⁴; u gie applikat ta’ spiss mill-gurisprudenza tagħna²⁵;

²² **Anthony Mercieca vs In-Nobbli Salvino Testaferrata Moroni Viani et** (16 ta’ Dicembru, 1991):

²³ **Maria Lourdes Brincat v Giuseppe Brincat** (Ċit. Nru. 448/87) per Onor. Imħallef Lino Farrugia Sacco 17.03.2010

²⁴ Bianca, *Dell’Inadempimento delle obbligazioni, Comm. SB 196* li jafferma li “*in linea di principio, non potrebbe darsi costituzione in mora rispetto ad un credito illiquido*”. Skont Giorgio Cian u Alberto Trabucchi, *Commentario Breve al Codice Civile, 13th ed., 2018*, dwar Art. 1219 tal-istess Kodiċi (paġna 1304): “*l’indeterminatezza del credito costituisce un impedimento alla prestazione*”

²⁵ **Salvatore Camilleri noe vs Candida Dimech ed altri** (9 ta’ April, 1877) fejn il-Prim’Awla tal-Qorti Civili ddecidiet illi: “*il debitore di una somma non liquida non deve interessi se non dal giorno della liquidazione*”

Negoziante Vincenzo Strati vs Tito Boselli noe (18 ta’ Ottubru, 1909) fejn il-Qorti Kummercjali rriteniet illi: “*I crediti illiquidi, sebbene commerciali, non producono interessi che dal giorno della liquidazione*”.

Mallia Tabone Utrunque – 8 ta’ Dicembru, 1903

Filippo Farrugia Gay vs Padre Antonio Buhagiar dei Minori Conventuali noe (12 ta’ Mejju, 1916) fejn il-Qorti ta’ l-Appell qatgħet illi: “*Ma non essendo chiesta una somma liquida, gli interessi non possono decorrere che dalla data della liquidazione, la quale nel caso sotto esame segue mediante la presente decisione*”.

Vincente Grech et vs Onor. Prof. AIC John Gatt noe (24 ta’ Ottubru, 1941) fejn il-Qorti ta’ l-Appell għal darb’ohra qatgħet illi: “*meta s-somma ma tkunx likwidata l-imghax jibda jiddekorri mill-gurnata tal-likwidazzjoni*”.

Maria Ellul Bonnici et vs Felice Mercieca et noe (26 ta’ April, 1950) Qorti Civili Prim’Awla: “*L-imghaxijiet ma humiex dovuti mill-gurnata tat-talba meta d-debitu jkun incert u illikwidu, izda mill-jum tal-likwidazzjoni u*

Illi b'danakollu dan il-principju m'huwiex wiehed assolut. Għandu jitqies li sakemm ma jkunx għaddej l-imgħax, il-kreditur ikun qiegħed jiġi mcaħħad mill-patrimonju tiegħu. Għalhekk kemm id-dottrina kif ukoll il-ġurisprudenza jammettu eċċezzjonijiet għal dan il-principju meta d-debitur ikun jaħti għad-dewmien fil-likwidazzjoni: *in illiquidis mora non contrahitur nisi culpa debitoris liquidatio differatur*.²⁶ Mhux biżżejjed li d-debitur jōhrog tellief fil-kawża. Lanqas jekk id-dewmien fil-proċedura ġudizzjarja jkun minħabba l-kors odrinarju tal-affarijiet, u mhux bi htija tad-debitur²⁷. Jinħtieġ li l-kontestazzjoni tiegħu tkun vessatorja jew malizzjuża, b'mod li jkun hemm lok għall-massima *malitiis non est indulgendum*.²⁸ Il-massima ma tapplikax meta d-debitur ikun jaf sew kemm hu l-ammont dovut (minkejja li t-talba tkun għal-likwidazzjoni)²⁹; jew meta d-debitur jkun ta' faċili likwidazzjoni jew fejn il-kontestazzjoni tad-debitur tirriżulta li tkun pinjola jew addirittura frivola³⁰. Intqal li dan ma jkunx il-każ meta d-debitur ikun qiegħed jiffaċċja proċeduri kriminali. Il-liġi ma tippermettix li għandu jsir taħt it-theddida ta' żieda fil-quantum tad-danni da

ta' l-approvazzjoni tagħha".

William Sare' vs Carmel sive Charles Sammut – Qorti ta' l-Appell 29 ta' Mejju, 1988.

Anthony Buhagiar pro et noe vs Edward Scerri – App Civili Superjuri tat-30 ta' Marzu, 2001.

²⁶ Tagħlim tas-Sabelli, Summa Mora, n. 4 u Leotardi, De Usuris, quaest. 84, n. 1 u 6, iċċitat mill-Qorti tal-Appell (Superjuri) in re: Victor Savona v Dr. Peter Asphar 23.06.1952 Kollez. XXXVI.i.181 (ara p. 188). Applikaw dan il-principju fost l-oħrajn XVIII.ii.431; XIX.i.83; XX.308; XXXI.i.84 u XXXI.i.84. Ara wkoll il-Giorgi, Teor. Oblig. Vol III.202 u Kollez. LXXXI.i.359 Schembri v Dr. L. Buhagiar 28.02.1997; Psaila v Spiteri 12.02.1965 Qorti tal-Appell; Robert Borg v Carmelo Sullivan 12.02.1970 Qorti tal-Kummerċ ikkonfermata fl-Appell fis-26.10.1970; Perit Joseph Barbara v Perit Louis Naudi 05.03.1979 Qorti tal-Appell; Mary Briffa v Stella Camilleri 12.02.1980 Appell Civili

²⁷ Savona v Asphar suċċitata

²⁸ XXXI.i.84 suċċitata

²⁹ Claire Borg v Victor Sammit 27.02.2008 App. Inf. Ċċitat fl-Alfabett tal-Kodiċi Ċivili, Vol E-J, Voce Imgħax paġna 436

³⁰ Antonio Buttigieg v Salvatore Said 15.01.1952 Prim'Awla Kollez. XXXVI.iii.601; Evarist Psaila v Giuseppe Spiteri 12.02.1965 Appell Civili; Mary Boffa v Stella Camilleri 12.02.1980 Appell Civili

liquidarsi minn persuna li hi preżunta innocent sakemm tigi misjuba hatja³¹. L-imghax gie ddikjarat li beda jimxi mid-data, fil-mori tal-kawża, li fiha l-ammont definittiv sar magħruf³². Il-fatt waħdu li l-kreditur jippretendi somma fissa ma jfissirx li l-ammont ikun determinat. Iċ-ċertezza għandha tirriżulta minn dak oġgettivament dovut lilu. L-ebda mghax ma jkun dovut fejn il-Qorti takkorda ammont inqas fejn kien diffiċli jekk mhux impossibbli għad-debitur li jkun jaf x'inhu dovut mingħajr ma ssir investigazzjoni ġudizzjarja fil-kawża u sakemm dan isir.³³ L-imghax jibda għaddej meta l-ammont seta jiġi faċilment determinat fi stadju bikri tal-proċeduri³⁴ jew meta jiġi likwidat mill-qorti ta' Prim'Istanza³⁵;

Illi fil-każ preżenti, id-difiża tal-konvenuta ma jistax jingħad li kienet kapricċuża. In-nuqqas li tammetti r-responsabilita` kien skużabbli minhabba l-proċeduri kriminali pendenti. F'każ bħal dan – li jinvolvi *lucrum cessans* li min-natura tiegħu jirrendi l-ammont reklammat incert għax ibbażata fuq tbassir tal-futur – ma jistax jingħad li l-ammont kien determinat, jew faċilment determinabbli. Lanqas jirriżulta li l-konvenuta tawwlet il-proċeduri bla bżonn; il-kawża li ilha 6 snin, damet għal diversi fatturi fosthom l-attentat ta' transazzjoni. L-attriċi għalqet il-provi tagħha fit-31.07.2018. Anke jekk kien hemm rapport mediku ex parte li ddetermina (korrettement kif irriżulta mir-rapport tal-perit ġudizzjarji maħtura waqt din il-kawża) r-rata ta' diżabilita`, dan ma jfissirx li l-konvenuta kellha toqgħod fuq dan ir-rapport ikkummissjonat ex-parte mill-attriċi; anke billi kif inhu magħruf, ta' spiss l-esperti mediċi ma jaqblux ma' xulxin dwar ir-rata ta' diżabilita`. Għalhekk din il-Qorti ma tarax għalfejn għandha tidpartixxi mill-

³¹ Josephine Schembri v Nathalie Navarro 30.03.1998 iċċitata fl-Alfabett tal-Kodiċi Ċivili (Vol E-J), Voce Imghax, paġna 433

³² Antony Busuttill v Anton Camilleri 16.03.2016 Qorti tal-Appell Inferjuri (Imħ. Anthony Ellul)

³³ William Sare v Carmel Sammut 29.05.1998 Qorti tal-Appell; Anthony Buhagiar v Edward Scerri 30.03.2001 Qorti tal-Appell

³⁴ Perit John Gambina v Fithome Ltd 06.05.2011 Qorti tal-Appell

³⁵ Anthony Turner v Francis Agius 28.11.2003; Pacifiko Bezzina v Victor Buttigieg 05.04.2013 Qorti tal-Appell

applikazzjoni tal-massima ta' *in illiquidis non fit mora*;

Decide

Għaldaqstant għar-raġunijiet hawn fuq mogħtija, il-Qorti qieghda taqta' u tiddeciedi din il-kawża kif ġej:

- 1) tiddikjara illi l-incident imsemmi fir-rikors guraumentat fi Triq il-Mosta, Lija fit-29 ta' Lulju 2012 seħh unikament tort tal-konvenuta Micaela Cassar;
- 2) tillikwida d-danni sofferti mill-attriċi fis-somma ta' €92,107.81;
- 3) tikkundanna lill-konvenuta Micaela Cassar thallas is-somma ta' €92,107.81;

Bl-ispejjeż, kompriżi dawk tal-ittra uffiċjali 25 ta' Lulju 2014 u bl-imghax legali mid-data ta' din is-sentenza sad-data tal-eventwali hlas effettiv.

Moqrija.

ONOR. IMHALLEF

GRAZIO MERCIECA